



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од непознат подносител, Државната комисија за спречување на корупцијата (ДКСК) на 97-та седница одржана на ден 27.12.2023 година ја донесе следната

## ОДЛУКА

Постапката по предметот број 12-5845/1 од 31.12.2019 година, во врска со службена белешка за продолжување на постапка број 12-865/1 од 09.02.2023 година, СЕ ЗАПИРА.

ДКСК утврди дека, согласно Законот за спречување на корупцијата и судирот на интереси, нема елементи за натамошно постапување по предметот.

Предметот со број 12-5845/1 од 31.12.2019 година, во врска со службена белешка за продолжување на постапка број 12-865/1 од 09.02.2023 година да се затвори и архивира.

Одлуката во деперсонализирана форма, да се објави на веб страницата на Државната комисија во рок од 5 (пет) дена од донесувањето.

## Образложение

Од страна на непознат подносител, на ден 31.12.2019 година, поднесена е пријава со наводи дека кандидат конкурирал во Академијата за ----- без да ги исполнува условите за работа во судство и оформлен е предмет број 12-5845/1 од 31.12.2019 година, а постапката по предметот е запрена со одлука на ДКСК од 78-та седница со број 12-2684/14 од 02.12.2022 година. Поради дополнителни информации и проширување на наводите за постапување, ДКСК донесе заклучок да се продолжи постапувањето по предметот, а во врска со службена белешка за продолжување на постапка број 12-865/1 од 09.02.2023 година.

Во продолженото постапување од страна на ДКСК беше побарано Државниот просветен инспекторат да изврши вонреден инспекциски надзор на правните факултети во сите високообразовни установи во Република Северна Македонија за периодот од 2008 заклучно со 2012 година и да утврди за стекнати 180 ЕКТС кредити кој степен и стручен назив на образование им биле доделувани на студентите и дали истото било согласно важечките

прописи од областа на високото образование. Дополнително, побарано е при надзорот да се утврди и бројот на студенти во секоја установа во посочениот период на кои им биле издадени уверенија за стекнати 180 ЕКТС кредити, при што се здобиле со VII/1 степен со стручен назив дипломиран правник.

Од страна на Државниот просветен инспекторат, доставен е извештај за извршените вонредни инспекциски надзори по барање на ДКСК, извршени во високообразовните установи и тоа на правните факултети низ државата, при што утврдено е дека во седум високообразовни установи (----- Универзитет на РСМ – Скопје; Универзитет ----- – Скопје; ----- Скопје; ----- (Правен факултет) -----; Универзитет -----; ----- Универзитет ----- и Универзитет -----), издадени се дипломи и уверенија за положени испити, во останатите пет универзитети не се издадени дипломи и уверенија во тој период за кој што се бара, и на еден универзитет не може да се утврди состојбата. Во ----- и Правниот факултет при ----- универзитет во Скопје немаат издадено дипломи/уверенија во периодот 2008-2012 г., додека во ----- Универзитет ----- и на ----- Универзитет во ----- не се издавале дипломи зашто биле формирани во 2015 година. Додека, на Универзитетот за ----- нема Правен факултет. Дополнително се известува дека не може да се утврди состојбата на ----- Универзитет во Скопје, од причина што матичните и главни книги каде се водат овие податоци се одземени од страна на Основното јавно обвинителство Скопје во 2016 година и сè уште не се вратени во архивите на ----- Универзитет, Скопје. Во извештајот на Државниот просветен инспекторат се констатира дека во ниту една од седумте високообразовни установи не се издадени дипломи/уверенија кои имаат податок за степенот на образование VII/1, додека истите имаат издадено дипломи/уверенија само со податок на освоени ЕКТС кредити (180/240).

Во продолженото постапување, од страна на ДКСК, согласно член 27 од Законот за спречување на корупцијата и судирот на интереси, извршен е увид во пријавите за прием во Академијата ----- и документацијата приложена од кандидатите со цел да се утврди дали ги исполнувале условите за полагање на правосуден испит, а во однос на кандидатите кои веќе ја завршиле обуката од 5-та, 6-та и 7-ма генерација, како и тековните слушатели на почетна обука во 8-та генерација. При тоа, за еден кандидат од 6-та генерација, ДКСК побара од Државниот просветен инспекторат да изврши надзор на Правниот факултет при ----- во однос на тоа со кои степени на образование и со кој просечен успехлоединечно по степен се стекнало лицето. Од страна на Државниот просветен инспекторат е добиено известување со прилог/записник од извршен вонреден инспекциски надзор при што во досието на студентот од првиот циклус на студии пронајдени се недоследности за кои е надлежно Основното јавно обвинителство кое е известено од страна

на ДПИ со приложена целосна пронајдена документација за понатамошно постапување. Имено, инспекторатот известува дека во досието на студентот од првиот циклус на студии пронајдени се следните недоследности: во матичната книга се прешкртани три оцени за испити, запишани се нови оцени, а нема никаква соодветна документација за извршената процедура, односно нема барање за поништување на добиените оценки, решение за поништување на добиените оценки, барање за повторно полагање на посочените испити, пријави за полагање на тие испити, записник од полагањето на испитите со новите впишани оценки, како и ново Уверение за завршен прв циклус на студии со вписан нов просек. Дополнително, од разгледување на пријавите и доставената прилог документација од кандидатите, ДКСК утврди дека постои сомневање дека кандидат од 7-мата генерација се стекнал со зоо ЕКТС после положувањето на правосудниот испит, додека двајца кандидати од 8-мата генерација немале работно искуство со соодветно времетраење за полагање на правосуден испит.

Исто така, ДКСК побара од Државниот архив на РСМ согласно своите законски надлежности да изврши вонреден инспекциски надзор во Министерството за ----- во однос на тоа дали постапувањето на министерството и роковите на чување на документација за полагање на правосуден испит се согласно прописите од областа на архивското работење и материјалните прописи кои го уредуваат полагањето на правосудниот испит.

Од страна на Државниот архив е добиено известување дека е реализиран вонреден инспекциски надзор на барање на ДКСК, а во прилог е доставена и релевантна документација од инспекциската постапка. Видно од записникот за извршен надзор, при надзорот инспекторите од Државниот архив од констатираниот наод не утврдиле неправилности во архивското работење на субјектот на надзор и постапката се запира согласно член 83 став 5 од Законот за инспекциски надзор („Службен весник на РСМ“, бр.102/19).

Меѓу останатите наоди од утврдена фактичка состојба, во записникот се наведува дека во евиденциите од трајна вредност во пополнет образец бр.9, заведено е Уверението кое соодветствува со наведениот деловоден број и дата во иницијативата за вонреден инспекциски надзор. Имателот има изготвено и доставено до Државниот архив, Попис на документарен материјал со изминат рок на чување, предложен за уништување, и за истиот е издадено Решение - Согласност од Државниот архив од 24.06.2022 година. Видно од доставениот Попис на документарен материјал со изминат рок на чување, опфатен е наведениот период, година од која потекнува 2012-2020, под архивски знак ----- со сумарен опис, барања правосуден испит, молба барање за увид, приговори правосуден. Согласно дописот и доказите доставени од ----- на барање на ДКСК, уништувањето на документарниот материјал е извршено на ден 27.09.2022 година од страна на правното лице ----- . Врз основа на вака утврдената фактичка состојба, произлегува дека во моментот кога е доставен одговорот од Министерството во првичното постапување по

предметот, во кој се укажува дека рокот за чување на барањата и другата пропратна документација на кандидатите за полагање правосуден испит изнесува една година, со архивски број од 04.11.2021 година, Министерството сè уште располагало со документацијата имајќи ги предвид датумите на добивање согласност и на уништување на документарниот материјал.

Врз основа на утврдената фактичка состојба, ДКСК констатира дека за дел од состојбите опфатени со продолженото постапување кои се однесуваат на издавањето на уверенија за завршено високо образование од страна на правните факултети, како и на архивското работење на надлежното министерство, постапиле надлежни инспекторати и во случаите каде се констатирани неправилности известено е надлежно јавно обвинителство од нивна страна. Во однос на исполнување на услови за полагање на правосуден испит, имајќи предвид дека министерството согласно прописите за архивско работење повеќе не располага со документацијата, не може да се утврди дали согласно поднесените документи кандидатите ги исполнувале условите за полагање и кое службено лице ја утврдило исполнетоста на истите со цел ДКСК да преземе мерки од своја надлежност.

Имајќи го предвид горенаведеното, ДКСК одлучи како во диспозитивот на оваа одлука.

По заклучок од седница на ДКСК:

Изработил: Б.К.Ш. 

Одобрил: Б.И.



**ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА**

Претседател  
**Билјана Ивановска**

